

پروفیسر حافظ محمد دین قاسمی

افکار معاصرین

قطعہ نمبر ۲

‘مفکر قرآن’ ب مقابلہ ‘تصویر پاکستان’

علامہ اقبال مسلمانان بر صغری عظیم فکری شخصیت ہیں اور آپ نے شاعری کے ذریعے مسلم امم میں بیداری کی اہم پیدا کی۔ اثر آفرینی اور علمی افکار کی بدولت آپ کی شاعری ممتاز حیثیت کی حامل ہے۔ لیکن ان غیر معمولی خصائص کا یہ مطلب نہیں کہ آپ کے جملہ افکار اور شاعری کو مقامِ عصمت اور تقدس حاصل ہے۔ ایک انسان ہونے کے ناطے اس میں بعض پہلوؤں سے اختلاف بھی کیا جاسکتا ہے، خود آپ کے افکار میں بھی ارتقا کا عمل جاری رہا جس کے اثرات آپ کی شاعری میں بھی جھلکتے ہیں۔

زیرِ نظر مقالہ میں بعض موضوعات کے حوالے سے شاعر مشرق علامہ اقبال اور منکر حدیث غلام احمد پرویز کے افکار و نظریات کا ایک مقابل پیش کیا جا رہا ہے جس سے یہ واضح کرنا مقصود ہے کہ پرویز نے محض اپنے مقاصد کیلئے علامہ اقبال کا نام نامی استعمال کیا ہے۔ آپ کے نام کو استعمال کرنے کی وجہ سے ایسا ہرگز نہ سمجھا جائے کہ علامہ اقبال بھی ایسے ہی خیالات رکھتے تھے اور نہ ہی یہ کہ پرویز کے ملحدانہ نظریات کو علامہ کی کوئی تائید حاصل ہے۔ اس مقصد کے لئے متعدد مثالوں کو پیش کرتے ہوئے دونوں کے اقتباسات کی نشاندہی پر ہی اکتفا کیا گیا ہے، جبکہ نفس مسئلہ کے بارے میں مقالہ کی طوالت کے پیش نظر اپنے تبصرہ یا ان پر محکمہ سے گریز کیا گیا ہے۔ اس مضمون کی پہلی قطعہ اپریل ۲۰۰۶ء میں شائع ہوئی جس میں ۶ مختلف امور پر پرویز اور علامہ اقبال کے درمیان فکری تصادمات کی نشاندہی کی گئی تھی۔ درمیان میں طوع اسلام کے جوابات پر بنی دو مضامین شائع ہو جانے سے زیرِ نظر مضمون میں انقطاع پیدا ہو گیا۔ دوسری اور آخری قطعہ اب ملاحظہ فرمائیے۔ حم

ساتواں اختلاف ‘تصوف’ کی بابت

علامہ اقبال اور پرویز صاحب کے مابین جن امور میں اختلاف تھا، ان میں ایک امر تصوف کا معاملہ بھی تھا۔ اول الذکر تصوف کے قائل تھے جبکہ مؤخر الذکر اس کے سخت خلاف تھے۔ تصوف کیا ہے؟ اس کی حقیقت کیا ہے؟ اس کا مقصد کیا ہے؟ انسانی زندگی پر اس کے اثرات کیا ہیں؟ ان تمام امور سے قطع نظر کرتے ہوئے، یہاں صرف یہ عرض کرنا مقصود ہے کہ تصوف سے علامہ اقبال کی دلچسپی اور ان کے متصوفانہ اشعار و اعمال کا ذکر، جب کیا جاتا

ہے تو اس کی تردید میں پرویز صاحب یہ کہا کرتے تھے کہ ”اقبال کی طرف منسوب ان تصویں کا جواب یہ ہے کہ یہ اس زمانے یا ان لمحات کی باتیں ہیں جب قرآنی حقائق سے وہ متعارف نہیں ہوئے تھے، یادوں ان کی نگاہوں سے اچھل ہو گئے تھے۔“^① چکھہ بازی اور مغالطہ آرائی میں بلکہ اس سے بھی آگے بڑھ کر فریب کاری اور دھوکہ دہی میں ”مُفکر قرآن“ جناب چودھری غلام احمد پرویز صاحب کا ایسا بلند مقام تھا کہ کوئی بڑے سے بڑا فریب کار بھی ان کی گرد کو بھی نہیں پہنچ سکتا تھا۔ یہاں انہوں نے عوامِ الناس کی آنکھوں میں دھول جھونکنے کے لئے اُدھوری بات پیش کی ہے، اور اسی بنا پر اپنے اس مفروضہ کو حقیقت کا جامہ پہنا کر پیش کیا ہے کہ تصوف اور قرآن گویا بنیادی طور پر ایک دوسرے کے خلاف اور باہم گرفقیض و متضاد ہیں، حالانکہ اپنے مقصودِ اصلی اور غایتِ اولیٰ کے اعتبار سے، اور زہد و تقویٰ کے مفہوم میں ”تصوف“، قرآن کا مقصود و مطلوب ہے۔ تصوف آخر اس کے سوا کیا ہے کہ وہ پاکیزگی نفس، تطہیر قلب، رجوع الی اللہ اور اخلاص فی العمل کا نام ہے، خود طلوعِ اسلام میں پرویز صاحب ہی کے قلم سے، انہی امور کو ”تصوف“ کہا گیا ہے:

”اعمال میں اخلاص کا ہونا ضروری ہے، اخلاص نہ ہوتا پھر اعمال یا شخص ریا کاری ہو جاتے ہیں یا مشینی عمل کہ جس میں حرکت تو ہوتی ہے لیکن روح مفقود۔ جب عوام میں کچھ ظاہرداری آنے لگی تو حقیقت بین نگاہوں نے اخلاص پر زور دیا، اور اعمال کے اصل مقصد یعنی ترکیبہ نفس، صفائی قلب، انبات الی اللہ اور خشیت باری تعالیٰ کی طرف توجہ دلائی، یہ سمجھتے تصوف کی اصل۔“^②

اب اگر تصوف کی اصل یہی ہے تو پھر نہ تو یہ قرآن سے کوئی الگ اور جدا گانہ چیز ہے، اور نہ ہی اسلام سے کوئی تناقض یا متصادم تصویر۔ قرون اولیٰ میں فی الواقع یہ تصوف موجود تھا، مگر یہ نام موجود نہ تھا، آج یہ نام موجود ہے، لیکن وہ حقیقی تصوف موجود نہیں ہے۔ لاریب اصل اور حقیقی تصوف میں آج کچھ ایسے امور بھی شامل ہو چکے ہیں جو قرآن و سنت سے بیگانہ ہیں۔ بہر حال ”مُفکر قرآن“ نے تصوف کے معاملہ میں پہلا مغالطہ تو یہ دیا ہے کہ اسے قرآن کے

^① طلوعِ اسلام، مئی ۱۹۸۲ء، ص ۳۰

^② طلوعِ اسلام، مئی ۱۹۸۰ء، ص ۳۲

نقیض کے طور پر پیش کیا ہے، اور یہ کچھ انہوں نے پوری کی بجائے، اُدھوری بات پیش کرتے ہوئے کیا ہے، اور دوسرا مغالطہ یہ دیا ہے کہ اقبال کے متصوفانہ امور و واقعات کو ان کے قرآنی حقائق سے متعارف ہونے کے دور سے قبل کے واقعات قرار دیا ہے اور ساتھ ہی یہ تاثر دیا ہے کہ ان کی زندگی کا آخری دور چونکہ قرآنی حقائق سے متعارف ہونے کا دور تھا، اس لئے ان کے اس دور سالیق کے خیالات سننہیں ہو سکتے جس میں قرآنی حقائق سے وہ جاہل و بے خبر تھے، چنانچہ وہ لکھتے ہیں:

”انکی اوّلین تحریروں کو ان کے خیالات کی ترجمانی کیلئے بطورِ سند پیش نہیں کرنا چاہئے۔“^③

یاد رکھئے کہ اس معاملہ میں پوری حقیقت یہ ہے کہ علامہ اقبال (بقول طلوعِ اسلام) آخری عمر میں پھر اسی تصوف کی طرف لوٹ گئے تھے جو علا کے ہاں بھی اور خود پرویز صاحب کے ہاں بھی اسلام کا مقصود و مطلوب تھا۔ لیکن پرویز صاحب چونکہ اب خود تصوف کے خلاف ہو چکے تھے، اس لئے وہ یہ اُدھوری حقیقت تو پیش کرتے ہیں کہ اقبال ”قرآنی حقائق سے متعارف ہونے کے بعد تصوف کے قائل نہیں رہے تھے، لہذا ان کے سابقہ دور کے خیالات کو بطورِ سند پیش نہ کیا جائے۔ لیکن وہ یہاں اس حقیقت کو پرداہ اخفا میں رکھتے ہیں کہ وہ اپنی زندگی کے آخری دور میں پھر تصوف کے قائل ہو گئے تھے، اور یہ الفاظ کہ.....” اقبال کے دور سالیق کے خیالات کو بطورِ سند پیش نہیں کرنا چاہئے۔..... خود ”مُفکِّر قرآن“ ہی کے سامنے ایک ایسا آئینہ پیش کر دیتے ہیں جس میں انہیں دوبارہ اپنا چہرہ دیکھنا چاہئے، لیکن چونکہ وہ یہ آئینہ دیکھنا

۳ طلوعِ اسلام، اگست، ستمبر ۱۹۶۳ء، ص ۱۲۲

☆ بعض لوگ تصوف کو دو حصوں میں تقسیم کرتے ہیں: ایک تصوف تو وہ ہے جو آج ہمارے معاشروں میں پایا جاتا ہے، سلوک و طریقت کی منزلوں، وجود و عرفان کے طریقوں اور راگ و رقص کی خرافات کے ساتھ ساتھ اس میں وحدت الوجود اور وحدت الشہود جیسے گمراہ عقائد بھی موجود ہیں۔ ابن عربی، منصور حلاج، جنید بغدادی اور دیگر مشہور صوفیا کی طرف اس کو منسوب کیا جاتا ہے، یہ تو وہ تصوف ہے جس کی شریعت میں کوئی گنجائش نہیں اور اسی تصوف کی حقیقت پر مولانا عبدالرحمن کیلانی کی ’شریعت و طریقت‘ کے نام سے کتاب لائق مطالعہ ہے۔ البتہ تصوف کا دوسرا مفہوم زہد و روع اور احسان یا اخلاص فی العمل وغیرہ کے معنی میں لیا جاتا ہے اور اس کو ”مطلوب تصوف“ باور کیا جاتا ہے جبکہ محتاج طریقہ عمل یہ ہے کہ تصوف کی مشترک المعنی اصطلاح استعمال کرنے کی بجائے ان نئی خصائص کو دوڑخرا القرون کی طرح زہد و اخلاص کے نام سے ہی متعارف کرایا جائے۔ (ح) م)

نہیں چاہتے، اسلئے وہ خود تو علامہ کے دور ماضی کے خیالات کو پیش کرنے میں کوئی مضائقہ نہیں سمجھتے لیکن دوسروں کو وہ یہی حکم دیتے ہیں کہ وہ ایسا نہ کریں، اور وہ کو نصیحت خود میاں فضیحت! رہا ”مُفکرِ قرآن“ صاحب کی طرف سے نظر انداز شدہ حقیقت کا یہ حصہ کہ علامہ اقبال اپنے آخری دور زندگی میں پھر تصوف کے قائل ہو گئے تھے تو اس کا ثبوت بھی طلوع اسلام ہی کی فائل سے پیش کیا جا رہا ہے تاکہ ”مُفکرِ قرآن“ کی دھوکہ دہی اور فریب کاری طشت از بام ہو جائے: ”یاد رہے کہ تصوف کے متعلق اقبال کے نظریات ہمیشہ ہی تنازع مر ہے ہیں، کسی زمانہ میں وہ تصوف کے دل دادہ تھے، پھر ایک زمانہ آیا کہ وہ اس کو مسلمانوں کے زوال کا سبب سمجھنے لگے، اس زمانے میں انہوں نے ”تصوف؛ شعبدہ بازیوں کی کمنڈ جیسا مضمون تحریر کیا، اس کے علاوہ وہ تصوف کو اسلام کی سر زمین میں اجنبی پودا بھی کہا کرتے تھے، اور اس کے بعد عمر کے آخری حصے میں پھر اسی طرف آگئے۔“^(۷)

اب رہا یہ سوال کہ علامہ اقبال کس تصوف کو مسلمانوں کے زوال کا سبب سمجھتے تھے اور کس تصوف کے وہ عمر بھر دلدادہ رہے، اور کس تصوف کو وہ سر زمین اسلام میں بھی پودا قرار دیتے تھے تو اس پر میں پرویز کے پورے لٹریچر کی روشنی میں کبھی تفصیلی مقالہ لکھوں گا۔ ان شاء اللہ

آٹھواں اختلاف بسلسلہ ”خلافتِ الہیۃ“

مصورِ پاکستان علامہ اقبال اور ”مُفکرِ قرآن“ پرویز صاحب کے درمیان دوسرا اختلافی مسئلہ انسان کا خلیفۃ اللہ ہونا ہے۔ پرویز صاحب اس کے قائل نہیں ہیں جبکہ علامہ اقبال حضرت انسان کی نیابتِ الہیۃ کے قائل ہیں۔ ان کا یہ موقف مندرجہ ذیل اشعار میں مذکور ہے:

نائب حق درجهاں بودن خوش است

بر عن انصار حکمران بودن خوش است^(۸)

”دنیا میں اللہ تعالیٰ کا نائب ہونا اور عن انصار فطرت پر حکمرانی کرنا کیا خوب ہے؟“^(۹)

نائب حق، ہبھو جانِ عالم است

ہستی او ظلِ اسمِ عظیم است^(۱۰)

(۵) اسرار و رموز، ص ۱۲۳

(۶) طلوع اسلام، جون ۱۹۸۵ء، ص ۱۱

(۷) اسرار و رموز، ص ۱۲۳

(۸) اسرار و رموز، ص ۱۱۵

”ناہب حق، اس کائنات کی جان کی مانند ہے اور اس کا وجود اسم عظم کا سایہ ہے۔“^⑧
لیکن پرویز صاحب نہ تو خلافت الہیہ کے قائل ہیں اور نہ ہی انسان کو خلیفۃ اللہ مانتے
ہیں۔ ان کے نزدیک یہ تصور ہی غیر قرآنی ہے، چنانچہ وہ لکھتے ہیں:

① اصل یہ ہے کہ اس قسم کے باطل تصورات کا بنیادی سبب وہ عقیدہ ہے جو ہمارے ہاں
صدیوں سے چلا آ رہا ہے کہ خدا نے انسان کو اپنا خلیفہ بنایا ہے۔ یہ عقیدہ قرآنی تعلیم کے مکسر
خلاف ہے۔^⑨

② یہ جو ہمارے ہاں عام طور پر کہا جاتا ہے کہ خدا نے آدم کو اپنا خلیفہ بنایا تو یہ تصور غیر قرآنی
ہے۔ قرآن میں کہیں نہیں آیا کہ خدا نے آدم کو اپنا خلیفہ بنایا ہے، یہ عیسائیت کا تصور ہے۔^⑩

③ ہمارے ہاں ایک غلط تصور یہ بھی راجح ہے کہ انسان دنیا میں خدا کا خلیفہ ہے (خلیفۃ اللہ
فی الأرض) یہ تصور بھی قرآن کے خلاف ہے۔^⑪

انسان کا خلیفۃ اللہ ہونا، وہ موقف ہے جو پرویز صاحب کے نزدیک قطعی خلاف قرآن
ہے جبکہ علامہ اقبال[ؒ] اسے ایک اسلامی حقیقت قرار دیتے ہیں۔ بہر حال اس بارے میں صحیح
شرعی نقطہ نظر کیا ہے؟ چونکہ یہ ایک مستقل موضوع ہے، اس لئے محض علامہ اقبال اور پرویز میں
اس فکری تضاد کی نشاندہی پر اتفاق کیا جاتا ہے۔

نوال اختلاف بسلسلہ تقلید

علامہ اقبال[ؒ] اور پرویز صاحب کے درمیان واقع اختلافی مسائل میں سے ایک مسئلہ تقلید کا
مسئلہ بھی ہے۔ تقلید کی شرعی حیثیت سے قطع نظر کرتے ہوئے ایک تاریخی حقیقت کے طور پر اگر
اس مسئلہ کا جائزہ لیا جائے تو پتہ چلتا ہے کہ پرویز صاحب تقلید کے خلاف ہیں، جبکہ علامہ
اقبال[ؒ] اس دور پُرفتن میں تقلید اسلاف پر زور دیتے ہیں۔ چنانچہ وہ اس عنوان کے تحت
کہ در معنی ایں کہ در زمانہ انحطاط ”تقلید از اجتہاد اولیٰ تراست“ فرماتے ہیں:

عبد حاضر فتنہ ہا زیر سر است طبع نا پرداۓ او آفت گراست

⑨ طلوع اسلام، جون ۱۹۷۳ء، ص ۱۲

⑧ اسرار رومز، ج ۱۱۵ تا ۱۱۲

⑩ تفسیر مطالب القرآن، جلد دوم، ص ۶۲

⑪ طلوع اسلام، ستمبر ۱۹۷۳ء، ص ۳۸

بزم اقوام کہن برہم ازو
شاخسار زندگی بے نم ازو
جلوہ اش مارا زما بیگانہ کرد
ساز مارا از نوا بیگانہ کرد
از دل ما آتش دیرینہ بُرد
نور و نار لا إله از سینہ برد
مضھل گردد چوں تقدیم حیات
ملت از تقیید می گیرد ثبات
راہ آباء رو کہ ایں جمعیت است^(۱)
معنی تقیید ضبط ملت است^(۲)

”موجودہ دور اپنے اندر بہت سے فتنے رکھتا ہے، اس کی بے باک طبیعت سراپا آافت ہے۔
عہد حاضر نے گذشتہ اقوام کی بزم کو برہم کر دیا اور زندگی کی شاخوں کو نبی سے محروم کر دیا۔ دور
جدید کے جلوؤں نے اپنا آپ بھلا دیا ہے، اور ہمارے ساز زندگی کو نغمہ سے محروم کر دیا۔ اس
نے ہمارے دل سے عشق کی تدبیم آگ چھین لی ہے اور ہمارے سینوں سے لا الہ کا نور
ونار نکال دیا ہے۔ جب زندگی کی ساخت کمزور پڑ جاتی ہے تو اس وقت قوم تقیید ہی سے
استحکام پاتی ہے۔ اپنے آبا کے راستے پر چل کر اسی میں جمعیت ہے۔ تقیید کا مطلب ملت کو
ایک ضبط کے تحت لانا ہے۔^(۳)

قدرے اور آگے چل کروہ فرماتے ہیں:

اے پریشانِ محفل دیرینہ ات
مُرد شمع زندگی در سینہ ات
نقش بر دل معنی توحید کن
چارہ کار خود از تقیید کن
اجتہاد اندر زمان انحطاط
قوم را برہم ہمیں پیچد بساط
ز اجتہاد عالمانِ کم نظر اقتدا بر رفتگاں محفوظ تر^(۴)

”اے مسلمان! تیری قدیمِ محفل پریشان ہو چکی، اور تیرے سینے میں شمع زندگی بجھ گئی۔

اپنے دل پر دوبارہ نقش توحید کنندہ کر، اور تقییدِ اسلاف سے چارہ سازی کر۔

انحطاط کے زمانہ میں اجتہادِ قوم کا شیرازہ کھیڑ دیتا اور اس کی بساط لپیٹ دیتا ہے۔

کوتاہ نظرِ عالموں کے اجتہاد سے، اسلاف کی پیروی زیادہ محفوظ راستہ ہے۔^(۵)

لیکن پرویز صاحبِ تقیید کی زبردست مخالفت کرتے ہوئے اسے اللہ کے حضور ناقابل

(۱) اسرار و رموز، ص ۲۷۵ تا ۲۵۵

(۲) اسرار و رموز، ص ۶ تا ۲۷۷

(۳) اسرار و رموز، ص ۲۶۶ تا ۲۷۷

(۴) اسرار و رموز، ص ۲۶۷ تا ۲۷۷

قبول عمل بلکہ ناقابل معافی جرم قرار دیتے ہیں اور روش تقلید کو دخول جہنم کا سبب گردانے ہیں، چنانچہ وہ بڑی بلند آہنگی کے ساتھ یہ کہتے ہیں:

”یقیناً اللہ تعالیٰ نے تقلید کو حرام قرار دے کر نیز کتاب اللہ میں یہ تصریح فرمایا کہ کہ اللہ تعالیٰ تقلید کو قبول نہیں کرے گا، نہ آخرت میں مقلد کو معذور اور قابل معافی سمجھے گا، بالواسطہ ہر ایک کے لئے خود اعتمادی کے ساتھ دین کا استدلالی علم سیکھنا فرض قرار دیا ہے۔“⁽¹⁵⁾

”قرآن کے نزدیک عقل و فکر سے کام نہ لینا اور دوسروں کی اندھی تقلید کئے جانا، ایسی روش ہے جو آفراد اور اقوام دونوں کو جہنم میں جاگرتی ہے۔“⁽¹⁶⁾

”مُفکر قرآن، جناب پرویز صاحب کے ان اقتباسات کی روشنی میں مصویر پاکستان جناب علامہ اقبال کا دنیا و آخرت میں جو مقام قرار پاتا ہے، وہ واضح ہے لیکن چونکہ کلام اقبال کے ”شارح، اور فلکر اقبال“ کے ”وارث“ ہونے کی حیثیت سے، انہیں یہ گواہ نہیں کہ علامہ اقبال وصل جہنم ہوں، اس لئے وہ علامہ اقبال کے نظریہ تقلید کی بابت یہ توجیہ کرتے ہیں:

”اقبال حال وحی نہ تھے کہ انہیں کسی مسئلہ میں غلطی نہ لگتی۔ انہوں نے یہ کچھ اپنی فکر کے ابتدائی ایام میں کہا تھا، لیکن جب (بعد میں) ان کی فکر میں پختگی اور مطالعہ میں مزید وسعت اور گہرائی پیدا ہوئی تو انہوں نے خود ہی اس رائے کو بدل دیا۔“⁽¹⁷⁾

یہ توجیہ اگر درست بھی ہو، تب بھی یہ سوال اپنی جگہ قائم رہتا ہے کہ پرویز صاحب نے علامہ اقبال کی بدلتی ہوئی رائے کے مطابق کیا واقعی ترک تقلید کا مسلک اپنا لیا تھا؟ جبکہ ہم خود دیکھتے ہیں کہ پرویز اپنے آخری سانس تک مقلد بننے رہے ہیں اور انتہائی جامد قسم کی تقلید پر قائم رہے ہیں، اندھے کی لاٹھی کے سہارے روش تقلید پر گامزن رہے ہیں۔ زندگی کے کسی مرحلے میں بھی، وہ تقلید کے بندھن سے آزاد نہیں ہوئے۔ یہ الگ بات ہے کہ انہوں نے امام ابوحنیفہ، امام شافعی، امام مالک[ؓ] یا امام احمد[ؓ] بن حنبل کی تقلید کی بجائے امام ڈارون، امام مارکس، امام رینان اور امام ان ون غیرہ کی تقلید کی ہے۔ سوال یہ ہے کہ نفس تقلید اگر واقعی کوئی معیوب چیز ہے تو خواہ یہ قدیم کی ہو یا جدید کی ہر نوع کی تقلید معیوب ہے لیکن ”مُفکر قرآن“

(17) طلوع اسلام، مارچ ۱۹۵۹ء، ص ۲۶

(18) طلوع اسلام، اگست ۱۹۵۸ء، ص ۳۰

(19) طلوع اسلام، دسمبر ۱۹۸۱ء، ص ۲۶

صاحب تھے کہ وہ تقیید کو دو قسموں میں تقسیم کر کے ایک قسم کی تقیید کی زبردست مخالفت کیا کرتے تھے اور دوسری قسم کی تقیید کو جامد انداز میں اپنائے ہوئے تھے۔ اسلاف صالحین کی پیروی و اطاعت کا معاملہ ہوتا وہ ایک لمبی آہ سرد بھر کر، آنکھوں میں آنسو لاتے ہوئے یہ کہا کرتے تھے کہ ۴ آہ! حکومی و تقیید و سوال تحقیق

لیکن انہم مغرب کی تقیید کا معاملہ ہوتا ان کے دل کی پوشیدہ بے تابیاں، اور دیدہ ترکی بے خوابیاں، ان کے نالہ نیم شب کا نیاز، اور ان کے 'خلوت و انجمن کا گداز' اسے وقت کا تقاضاً، قرار دے کر سندر جواز بخش دیتا تھا۔ حالانکہ اقبال اپنی زندگی کے آخری لمحے تک 'تقیید مغرب' کی مخالفت کرتے رہے ہیں۔ اور یہ کسی ماں کے لعل کے بس کا روگ نہیں ہے کہ وہ تقیید جامد کے حق میں کوئی ایسی توجیہ پیش کر سکے جیسی پرویز صاحب نے تقیید قدیم کی مخالفت میں کی ہے جبکہ امر واقعہ یہ ہے کہ ڈارون، مارکس اور دیگر انہم مغرب کی تقیید سے ہزاروں نہیں بلکہ لاکھوں مرتبہ یہ بہتر ہے کہ مسلم فقہا میں سے کسی کی اتباع کی جائے، لیکن پرویز صاحب نام کے غلام احمد تھے، کام کے غلام احمد نہ تھے اور اصلاً وہ غلام مغرب تھے، اس لئے انہیں فقہاے اربعہ کی صورت میں 'غلامان احمد' کی بجائے فرنگی تہذیب کے 'عالمان مغرب' ہی عزیز تر تھے، اس لئے وہ اُن ہی کی تقیید و پیروی کرتے رہے ہیں، جس کے نتیجے میں 'مفتکر قرآن' نے بڑی جانگل مختنوں اور جگر پاش مشقتوں کے ساتھ قرآن مجید سے وہ کچھ کشید کر ڈالا جسے اہل مغرب بغیر کسی قرآن کے پہلے ہی سے اپنائے ہوئے ہیں۔

سوال اختلاف مججزات کے بارہ میں

علامہ اقبال اور پرویز صاحب میں جو امور مختلف فیہ تھے، ان میں ایک بڑا اور اہم اختلاف مججزات کے بارے میں بھی تھا۔ اول الذکر کے بارے میں مؤخر الذکر خود شہادت دیتے ہیں کہ

"آپ رسول اللہ ﷺ کے مججزات کے قائل تھے" ^(۱)

صرف رسول اللہ ﷺ ہی کے نہیں بلکہ علامہ اقبال جملہ انبیا کے جملہ مججزات کے قائل تھے۔ لیکن اس کے برعکس پرویز صاحب مججزات کے قطعی منکر تھے۔ اگرچہ انکار مججزات کا

^(۱) تصوف کی حقیقت، ص ۲۶۹

مسلم اپنانے سے قبل ان پر ایک ایسا دور بھی گزرا ہے، جبکہ وہ انہیاں معتقد میں کے مجذبات کے (بظاہر) قائل تھے، اور معارف القرآن نامی سلسلہ کتب میں وہ ان مجذبات کو تسلیم کرتے رہے ہیں، لیکن ان ہی کتب کو جب ”جوئے نور، برق طور اور شعلہ“ مستور، وغیرہ کتب میں ڈھالا تو ہر مجذبے کا انکار کر دیا، اور جن آیات میں ان مجذبات کا ذکر ہے، انہیں مجازی معانی کی آڑ میں اپنی بدترین تحریفات کا اس طرح نشانہ بنایا کہ (ماضی کے) فرقہ باطنیہ کی طرف سے قرآن کے باطنی معانی کی آڑ میں کی گئی تحریفات بھی ‘مُفکر قرآن’ کی تحریفات کے سامنے ماند پر گئیں۔ ان تحریفات کا تفصیلی پوسٹ مارٹم کرنا چونکہ میرے پیش نظر نہیں ہے، اس لئے میں بڑے اختصار کے ساتھ قرآن میں مذکور صرف ان مجذبات تک ہی اپنی بحث کو محدود رکھنے پر مجبور ہوں جو علامہ اقبال اور پرویز صاحب کے درمیان مختلف فیہ رہے ہیں۔

گیارہواں اختلاف آگ اور مجذہ ابراہیمی

علامہ اقبال حضرت ابراہیم علیہ السلام کے اس مجذہ کے قائل ہیں جسے قرآن کریم نے ﴿يَنَارٌ كُوْنِيْ بَرَداً وَسَلَاماً عَلَى إِبْرَاهِيمَ﴾ کے الفاظ میں پیش کیا ہے، وہ تلمیح اس کا ذکر یوں فرماتے ہیں:

ز انکه مارا فطرت ابراہیمی است	هم به مولیٰ نسبت ابراہیمی است
از تہ آتش براندازیم گل	نار ہر نمروود را سازیم گل
شعله ہائے انقلاب روزگار	چوں بیانگ مارسد گردد بہار ^{۱۵}

”(یعنی) چونکہ ہماری فطرت ابراہیمی ہے، اور اللہ تعالیٰ سے ہماری نسبت بھی ابراہیمی ہے۔ اس لئے ہم ہر آگ کے اندر سے پھول کھلاتے ہیں اور ہر نمروود کی آگ کو گلگستان بنادیتے ہیں۔ جب زمانے کے انقلابات کے شعلے ہمارے باغ تک پہنچتے ہیں تو وہ بہار بن جاتے ہیں۔“^{۱۶}

علامہ اقبال کے یہ اشعار اس امر کی دلیل ہیں کہ وہ نار نمروود کے گل و گلزار ہو جانے کے مجذہ ابراہیمی کے قائل و معتقد تھے جبکہ ‘مُفکر قرآن’ اس کے قطعی منکر ہیں اور اس واقعہ کو یوں بیان کرتے ہیں کہ قوم نمروود نے حضرت ابراہیم کو آگ میں پھینکنے کا منصوبہ تو بنایا تھا لیکن

حضرت ابراہیم اس سے پہلے کہ وہ اپنے منصوبے پر عمل پیرا ہوتے وہاں سے ہجرت فرمائے۔
چنانچہ پرویز صاحب لکھتے ہیں:

”اس سرکش قوم نے اپنے جوشی انقمام میں یہ منصوبہ باندھا کہ حضرت ابراہیم کو آگ کے
ابنار میں ڈال دیا جائے تاکہ ان کے معبود روز روز کی تحریر و تذلیل سے محفوظ ہو جائیں، لیکن
قبل اس کے کہ وہ ان پر ہاتھ ڈالتے، اب حکم خداوندی کے مطابق وہاں سے چکے سے ہجرت
کر گئے اور یوں وہ قوم اپنے ارادوں میں ناکام رہی۔“^(۲)

”مُفکرِ قرآن“ یا کسی منکرِ حدیث سے یہ مت پوچھتے کہ اگر ابراہیم علیہ السلام آگ میں
ڈالے جانے سے پہلے ہی ہجرت فرمائے گئے تھے، تو پھر اللہ کو آگ سے مخاطب ہوتے ہوئے کس
کے لئے اور کیوں یہ کہنے کی ضرورت پڑی کہ ”اے آگ! تو سلامتی کے ساتھ ابراہیم پر ٹھنڈی
ہو جا۔“ ورنہ انکا مججزہ کی یہ پوری عمارت، دھرم سے نیچے آن گرے گی۔

یہاں قارئین کرام کے لئے یہ بات حیرت اور دلچسپی کا باعث ہوگی کہ جوئے نور کی
تصنیف سے پہلے ”معارف القرآن“ جلد سوم جب تصنیف کی گئی تھی تو حضرت ابراہیم کے
آگ میں ڈالے جانے کا واقعہ اور ان پر آگ کی حرارت کے بے اثر ہو جانے کا مججزہ صفحہ ۲۷
پر خود پرویز صاحب نے بیان کیا تھا۔ لیکن جب ”جوئے نور“ میں سرگزشت ابراہیم کو منتقل کیا
گیا تو یہ موقف اپنایا گیا کہ حضرت ابراہیم تو آگ میں ڈالے جانے سے پہلے ہی نقل مکانی
فرما چکے تھے، یوں اعترافِ مججزہ سے بال بال نج جانے کا یہ حیله تراشا گیا۔ اب رہی سورۃ
الانبیاء کی آیت نمبر ۲۹، جو اس مججزہ کی اصل و اساس ہے اور جس میں آگ کو حضرت ابراہیم
پر سلامتی کے ساتھ ٹھنڈی ہو جانے کا حکم خداوندی مذکور ہے، تو اسے ”جوئے نور“ میں دیدہ و انسنة
حذف کر دیا گیا کیونکہ اب یہ آیت ”مُفکرِ قرآن“ صاحب کے تبدیل شدہ موقف کے خلاف تھی،
اور اس سے بھی عبرتناک بات یہ ہے کہ ”مُفکرِ قرآن“ بڑے دھڑلے سے یہ اعلان بھی کرتے
رہے ہیں:

”طلوعِ اسلام اسے بدترین جرم سمجھتا ہے کہ قرآن کی کسی آیت کو اس لئے سامنے نہ لا جائے
کہ وہ اس کے کسی پیش کردہ مسئلہ کے خلاف جاتی ہے۔“^(۳)

اگرچہ تفسیر قرآن کے لئے وہ اس اصولی ہدایت پر بھی زور دیتے ہیں جو حسن لطف و عطا کے لئے ہے، عمل کے لئے نہیں ہے:

”آپ جس موضوع کے متعلق معلوم کرنا چاہیں کہ قرآن نے اس باب میں کیا کہا ہے، قرآن کے وہ تمام مقامات، آپ کے سامنے ہوں، جن میں اس نے اس موضوع کے متعلق کچھ کہا ہے، صراحةً، کنایتیًّاً، استعارۃً، تائیداً، تردیداً، اسے تصریفِ آیات کہتے ہیں۔“^{۳۴}

اور خلافِ مطلب آیات سے چشم پوشی کرنا، شاید صرف عن الآیات یا تصرف فی الآیات کہلاتا ہے۔

بارہواں اور تیرہواں اختلاف

بسسلة مجذہ عصا موسیٰ

عصا موسیٰ کے حوالہ سے قرآن میں بیان کردہ مجذرات میں سے دو مجذروں کا ذکر علامہ اقبال نے الوقت سیف کے زیر عنوان ان الفاظ میں کیا ہے:

سنگ از یک ضربت او تر شود

بحر از محرومی نم بر شود^{۳۵}

”اس کی ایک ضرب سے پھر پانی ہو جاتے ہیں اور سمندر پانی سے محروم ہو کر خشکی بن جاتا ہے۔“^{۳۶}

دوسرے مجذہ کا ذکر اسی نظم میں ایک اور شعر میں بھی یوں کیا گیا ہے:

سینه دریاے احر چاک کرد

قلزمے را خشک مثل خاک کرد^{۳۷}

”آنہوں نے بحر احر کا سینہ چاک کر دیا اور سمندر کو مٹی کی مانند خشک بنا دیا۔“^{۳۸}

﴿وَإِذَا سَتَسْقَى مُوسَى لِقَوْمِهِ فَقُلَّنَا أَسْرِبْ بِعَصَاكَ الْحَاجَرَ فَانْجَرَتْ مِنْهُ اثْنَتَّا عَسْرَةَ عَيْنًا قَدْ عَلِمَ كُلُّ أَنْاسٍ مَشْرَبَهُمْ﴾ (ابقرۃ: ۲۰)

”اور پھر (وہ واقعہ یاد کرو) جب موسیٰ نے اپنی قوم کے لئے پانی طلب کیا تھا، اور ہم نے حکم دیا تھا کہ اپنی لاٹھی سے پیہاڑ کی چٹان پر ضرب کاؤ (تم دیکھو گے کہ پانی تمہارے لئے موجود ہے، موسیٰ نے اس حکم کی تعییل کی) چنانچہ بارہ چشے پھوٹ نکلے، اور تمام لوگوں نے اپنے اپنے

^{۳۴} تا^{۳۵} اسرار و رموز، ص ۱۶۸، ۱۶۹

^{۳۶} طلوں اسلام، جولائی ۱۹۷۴ء ص ۱۸

پینے کی جگہ معلوم کر لی۔“

آیت مع ترجمہ پرویز پیش کردی گئی۔ یہ ترجمہ معارف القرآن، جلد سوم، صفحہ ۲۷۳ سے ماخوذ ہے۔ اس وقت پرویز صاحب مجذرات کے قائل تھے، لیکن بعد میں جب انہوں نے انکار مجذرات کا مسلک اپنایا تو پھر اسی آیت کا مفہوم مندرجہ ذیل الفاظ میں پیش فرمایا:

”تم اپنی تاریخ کے اس واقعہ کو بھی یاد کرو جب تمہیں پانی کی دلت ہوئی اور موسیٰ نے اس کے لئے ہم سے درخواست کی تو ہم نے اس کی رہنمائی، اس مقام کی طرف کر دی جہاں پانی کے چشمے مستور تھے۔ وہ اپنی جماعت کو لے کر وہاں پہنچا، چٹان پر سے مٹی ہٹائی تو اس میں سے ایک دونبیں بلکہ اکٹھے بارہ چشمے پھوٹ نکلے، اس نے ان چشموں کو نامزد کر دیا اور ہر قبیلہ کو بتا دیا کہ ان کا چشمہ کون سا ہے؟“^(۴)

اس مفہوم میں ضرب عصا کے نتیجہ میں بارہ چشموں کے پھوٹ نکلنے کا مجذہ تلاش کر پانا بجائے خود مجذہ ہو گا، جبکہ آیت کے مقابلہ دیے ہوئے ترجمہ پرویز میں مجذہ کا ذکر واضح ہی ہے۔ شعر اقبال اور آیت کے مفہوم پرویز میں ضرب عصا موسیٰ کے مجذہ کی بابت دونوں کا اختلاف واضح ہے۔

﴿وَسَرَّا مَجْزِهُ الْنَّفَلَقِ بِالْبَرِّ كَمَجْزِهِ هُنَّا إِلَى مُوسَىٰ إِلَى مُوسَىٰ أَنْ اضْرِبْ بَعَصَاكَ الْبَرِّ فَانْفَلَقَ فَكَانَ كُلُّ فِرْقٍ كَالْطَّوْدِ الْعَظِيمِ﴾ (الشعراء: ۲۳)

”اور ہم نے موسیٰ کو وہی بھیجی کہ اپنے عصا سے سمندر کو مارو، لیس وہ پھٹ گیا اور ہر حصہ ایک بڑے تودے کی طرح تھا۔“^(۵)

اب اسی آیت کا وہ مفہوم بھی ملاحظہ فرمائیے جو پرویز صاحب نے انکار مجذرات کا مسلک اپنانے کے بعد پیش کیا ہے:

”پناہنچے ہم نے موسیٰ کی طرف وہی بھیجی کہ اپنی جماعت کو لے کر (فلان سمٹ سے) سمندر (یا دریا) کی طرف چلو اور وہاں سے انہیں اس راستے سے پار لے جاؤ جو خشک ہو چکا ہے۔“^(۶)

^(۴) ترجمہ ماخوذ از معارف القرآن، ج ۳، ص ۲۶۰

^(۵) مفہوم القرآن، ص ۲۱

^(۶) مفہوم القرآن، ص ۸۲۱

اقبال کا نام ذریعہ مطلب برآری

علامہ اقبال اور پرویز صاحب کے یہ چند اختلافات، مشتبہ نمونہ از خوارے محض سرسری طور پر پیش کئے گئے ہیں، ورنہ اگر غائر تگھی سے جملہ اختلافات کا کھونگ لگایا جائے تو ایسے کثیر التعداد اختلافات کی کثرت پر انسان انگشت بدندال رہ جائے۔ قصوف کے امور میں تو اقبال اور پرویز کے اختلافات کی بہت سی مثالیں خود پرویز صاحب نے اپنی کتاب ”قصوف کی حقیقت“ میں پیش کی ہیں، لیکن اقبال کے ساتھ اس قدر برس اخلاف رہنے کے باوجود بھی پرویز صاحب نہ صرف یہ کہ اقبال کے بارے میں انہٹائی نرم گوشہ رکھتے تھے، بلکہ وہ خود کو (اور طلوع اسلام کو) فکر اقبال کا شارح اور وارث قرار دیتے تھے:

”فکر اقبال کی یہ میتاع عزیز، آج بزمہاے طلوع اسلام کا بیش بہا سرمایہ ہے، اور یہ کاروان شوق اس سرمائے کا حقیقی وارث بھی ہے اور مخلص ترین امین بھی۔“^(۱)

فکر اقبال کی تفہیم، خدمت اور اشاعت اگرچہ دوسرے گوشوں سے بھی ہو رہی ہے، لیکن وابستگان طلوع اسلام، پیغام اقبال کے صحیح اور حقیقی فہم کا واحد اور مؤثر ذریعہ..... اقبال کے ساتھ جملہ اختلافات کے باوجود..... صرف پرویز ہی کو تسلیم کرتے ہیں:

”اقبال گو سمجھنے کے لئے تاریخ و فلسفہ کی وسیع واقعیت و استحضار کے ساتھ، قرآن حکیم پر بھی حکیمانہ نظر کی ضرورت ہے اور اقبال پر لکھنے اور بولنے والوں میں، یہ جامعیت خال خال نظر آتی ہے، اور خوش قسمتی سے پرویز صاحب کو نظرت نے ایسا ہی جامع ذہن عطا کیا ہے۔“^(۲)

پرویز صاحب کے پورے لڑپچر اور طلوع اسلام کی مکمل فائل کی روشنی میں، اگر کوئی شخص، ان کے اور مولانا مودودی کے درمیان باہمی اختلافات کا جائزہ لے تو وہ ان کی تعداد ان اختلافات سے بہت کم پائے گا جو پرویز صاحب اور علامہ اقبال کے درمیان پائے جاتے ہیں، لیکن ”مفکر قرآن“ نے (عدل و انصاف، امانت و دیانت اور حق و صداقت کو بالائے طاق رکھتے ہوئے) مودودی صاحب کی مخالفت میں توجس انہٹائی شدت و غلظت، درشت خوبی اور تنفس نوائی سے کام لیا ہے، وہ ان کے اس دُہرے معیار اور جانبدارانہ رویے کا غماز ہے، جو وہ

(۱) طلوع اسلام، جولائی ۱۹۵۳ء، ص ۲۷

(۲) طلوع اسلام، فروری ۱۹۵۹ء، ص ۲۶

دونوں بزرگوں کی حقیقی قدر و قیمت متعین کرنے میں اختیار کیا کرتے تھے۔ سوال یہ ہے کہ مودودی صاحب سے چند اختلافات کے باوجود اور علامہ اقبال سے کہیں زیادہ اختلافات کے باوجود، مولانا مودودی کی انتہائی شدید مخالفت اور علامہ اقبال کی بے تحاشا حمایت، آخر مفتکر قرآن نے کیوں کی؟

میرے نزدیک اس کی وجہ یہ ہے کہ علامہ اقبال اور مودودی، دونوں یمن الاقوامی شہرت کی حامل شخصیتیں ہیں اور پرویز صاحب خود ہوئی شہرت کے مریض تھے۔ ”پاپلیریٹی“ اور ناموری پانے کے لئے انہوں نے ان دونوں عالمی شہرت یافتہ ہستیوں میں سے، ایک کی حمایت و پاسداری کو اور دوسرے کی مخالفت و معاندت کو حصولِ مقصود کا ذریعہ بنایا۔ علامہ اقبال کی بھاری بھر شخصیت کی مدح سرائی کے نتیجے میں حیرتی آہنی کیل کو بھی وزنی لکڑی کے ساتھ تیرنے کا موقع مل گیا، اور دوسری طرف مولانا مودودی کے ساتھ مسلسل نکراتے رہنے کو پرویز صاحب نے تمنا برآری کا ذریعہ سمجھا، یہ الگ بات ہے کہ چھپکی خواہ کتنی ہی بلند بام ہو جائے، وہ بہر حال چھپکی ہی رہتی ہے۔ اونچے شہریوں اور بلند ستونوں سے اُلٹھنے سے اس کی قدر و منزلت میں کوئی اضافہ نہیں ہوتا۔

علاوه ازیں مولانا مودودی کی مخالفت میں یہ عامل بھی کار فرمان نظر آتا ہے کہ چونکہ سیاسی میدان میں سیکولر مزاج حکمرانوں کی طرف سے مودودی صاحب کی مخالفت پہلے سے موجود تھی، اس لئے پرویز صاحب نے یہ محسوس کیا کہ اگر وہ اسی مخالفت میں شامل ہو جائیں تو یہ روش ان کی شہرت میں اضافے کا باعث بھی ہو گی اور حکمرانوں کے بھی وہ منظور نظر ہیں گے، دوسری طرف اقبال کو قومی شاعر ہونے کی بنا پر امت مسلمہ میں جواہر اسلام، عزت اور پذیرائی حاصل ہے، اس کی بنا پر ان کی حمایت و ہم نوائی، ان کی شہرت کے لئے موجبِ منفعت ہو گی، نام اقبال سے فائدہ اٹھانے کی یہ وہی شیکنیک ہے جو یہود و نصاریٰ جیسی گمراہ قوموں نے حضرت ابراہیمؑ وغیرہ کے ناموں سے فائدہ اٹھانے کے لئے اپنارکھی تھی جیسا کہ مندرجہ ذیل واقعہ سے واضح ہے:

حکومت کویت نے جب غلام احمد پروین اور اس کے پیروکاروں پر کفر کا فتویٰ جاری کیا تو یہ لوگ بہت سپٹائے

”اس ناگہانی صورتحال کے نتیجے میں بزم طلوع اسلام کے سرکردہ پروینیوں کا ایک وفد، ہنگامی طور پر اپنے مرکز گلبرگ لاہور سے کویت پہنچا، اور نجی سطح پر اپنا تمام تر اعلیٰ اثر و سونح استعمال کرتے ہوئے، کویتی سرکاری فتویٰ کی تفہیق کی سروڑ کوشش کی، ساتھ ہی ساتھ ملک میرانج خالد اور دیگر با اثر پروینی سرپرستوں سے، حکومت کویت اور بعض اہم شخصیات کے نام خطوط بھی لکھائے گئے، جن میں غلام احمد پروین کو نام نہاد مفکر قرآن کی حیثیت سے متعارف کرواتے ہوئے، علامہ اقبال کے فہم قرآن کا وارث قرار دیا گیا۔“^(۳)

یوں کویت میں اقبال کے نام کو مقصد برآ ری کے لئے استعمال کیا گیا۔ لیکن بہر حال جب یہ ساری کوششیں ناکام ہو گئیں اور حکومت کویت نے اپنے فتویٰ کو برقرار رکھا تو بزم طلوع اسلام کی کویتی شاخ کے ذریعہ عدالتی چارہ جوئی کی گئی تاکہ یہ فتویٰ منسوخ ہو جائے اور ساتھ ہی مولانا احمد علی سراج کے خلاف بھی (جو اس کویتی فتویٰ کے اجراء میں مرکزی کردار تھے) ایک مقدمہ دائر کر دیا گیا جس میں ان کی پروینی مخالفت کو ذاتی مخالفت قرار دیا گیا۔ اس (ناکام) کوشش میں کامیابی پانے کے لئے، جو خیانت کارانہ ہتھکندے اختیار کئے گئے ان میں ایک درج ذیل ہے:

”یہاں ایک اور امر بھی قابل غور ہے جس سے بزم طلوع اسلام (پروین لابی) کی ایک اور مکارانہ منافقت خوب عیاں ہو جاتی ہے، اپنی پیشیشن(Petition) میں اس بزم کے موجودہ سربراہ نے جیلیہ و دھوکہ دینے کے لئے یہ موقف اختیار کیا کہ غلام احمد پروین حض ایک شخص تھا جو ۱۹۸۵ء میں مرا۔ بزم طلوع اسلام، اس کے افکار و نظریات کی پابند نہیں، بلکہ یہ اقبال کے فکر قرآن کی ترجمان ہے، اور اسی کو پھیلانے کے مشن پر گامزن ہے، اور اقبال سے عوام و خواص کا کوئی اختلاف نہیں، اور یہ کہ طلوع اسلام نام بھی اقبال ہی کی ایک نظم سے مانوذ ہے، لہذا

^(۳) مجودہ فتاویٰ، روپریزیت، (از مولانا ڈاکٹر احمد علی سراج، امیر تحریک رہب پروینیت، امیر انٹرنیشنل ختم نبوت موسومنٹ کویت، مرشد دینی برائے حج و وزارت اوقاف: کویت، رئیس حلقات تعلیم القرآن (دعوۃ والتعلیم) کویت، ڈائیکٹر جنرل جامعہ سران العلوم دار القرآن، ڈیرہ امام علی خاں، پاکستان) جلد دوم، ص ۲۵

بزم طلوع اسلام کو کفر و ارتاد سے مبرأ قرار دیا جائے۔“^④

یوں یہ لوگ علامہ اقبال کے نام کو اپنے مذموم مقاصد کی تکمیل کے لئے، ان پرویزی حیلوں کے ساتھ استعمال کیا کرتے ہیں۔ حق ہے:

ع عقل عیار ہے سو بھیں بدل لیتی ہے

پاکستان کے سیکولر حکمران (جن کی ہنی نشوونما مغربی نظریات کا دو دھپی پی کر ہوئی ہے) آج جس طرح کفر کی طاقتov کے ہاتھوں میں کھیل رہے ہیں، اور ملکی حدود میں جس طرح غیر ملکی سرمایہ کے بل پر NGOs، مسلمانان پاکستان میں فکری انتشار اور عملی فساد پیدا کر رہی ہیں، ان کے ساتھ منکرین حدیث اپنے لٹڑپچھر کے ذریعہ بالکل اسی طرح تعاون کر رہے ہیں جس طرح عہدِ نبوی میں منافقین مدینہ، کفر کی بیرونی طاقتov کی حمایت و اعانت کیا کرتے تھے۔ خود طلوع اسلام کو بھی اس بات کا نہ صرف یہ کہ اعتراف ہے بلکہ اس پر فخر بھی ہے۔ چنانچہ عورتوں کے حقوق پر بات کرتے ہوئے طلوع اسلام بڑے فخر و انبساط کے ساتھ یہ اعلان کرتا ہے:

”طلوع اسلام نے ہی اس کے لئے بہت کثیر تعداد میں مضامین و مقالات طبع کئے ہیں جن کا بہت مفید اثر، نہ صرف عوام پر ہوا ہے، بلکہ عورتوں سے متعلق این جی اوز نے ان سے بھرپور فائدہ اٹھایا ہے۔ رقم سطور کا ذاتی تجربہ ہے کہ ان تمام این جی اوز میں طلوع اسلام کی شائع کردہ کتاب طاہرہ کے نام خطوط موجود ہتی ہے جس میں عورتوں کے حقوق سے بحث کی گئی ہے۔ اس سے یہ این جی اوز وقتاً فوقتاً فائدہ اٹھاتے رہتی ہیں۔“^⑤

پرویز صاحب کی ایسی ہی ”قرآنی خدمات“ پر پیشوا یاں مغرب بڑے شاداں و فرحاں ہیں اور طلوع اسلام، عالم کفر میں پرویز صاحب کی پذیرائی اور قدر افزائی پر خوشی سے پھولانہیں سما تا اور بڑی مسرت و شادمانی کے ساتھ یہ اعلان کرتا ہے:

”ڈاکٹر Dr. Freeland Abbot امریکہ کی TUFTS یونیورسٹی کے شعبہ تاریخ کے صدر اور بین الاقوامی شہرت کے مالک ہیں، انہوں نے ”اسلام اینڈ پاکستان“ کے نام سے ۱۹۶۸ء میں ایک بلند پایہ کتاب شائع کی تھی۔ اس میں انہوں نے فکر پرویز اور تحریک طلوع اسلام کے

متعلق بڑی تفصیل سے دادِ تحسین دینے کے بعد کہا ہے کہ پرویز صاحب اس وقت پاکستان کے سب سے بڑے فعال اسلامی ریفارمر ہیں یہ کتاب فکر پرویز کو ڈور دراز گوشوں تک متعارف کرنے کا موجب بن گئی ہے۔⁽²⁾

علمبرداران کفر و طاغوت کے ہاں پرویز صاحب کی اس تعریف و تحسین سے، اور پھر طلوع اسلام کی اس پر انتہائی فرحت و مسرت سے، ایک بندہ مؤمن کو علم اليقین حاصل ہو جاتا ہے کہ ‘مُفْكِر قرآن، صاحب ان لوگوں میں شامل ہیں جن کے متعلق قرآن کہتا ہے:

﴿أَيَّتُغُونَ عِنْدَهُمُ الْعِرَّةَ﴾

اب غور طلب بات تو یہ ہے کہ پرویز صاحب کی جن ’قرآنی خدمات‘ اور جس ’انقلابی اسلام‘ سے یہود و نصاریٰ کے احبار و رہبان، کفر و الحاد کے پیشواؤ، لا دینیت کے حامل دانشوار اور سیکولرزم سے وابستہ مفکرین تو راضی اور خوش ہوں، مگر عالم اسلام کے علماء ان ’قرآنی خدمات‘ اور اس ’انقلابی اسلام‘ کی بنا پر ایک دو نہیں بلکہ سینکڑوں اور ہزاروں کی تعداد میں ’مُفْكِر قرآن‘ پر کفر کے فتوے لگا رہے ہیں تو خود سوچ لجئے کہ یہ ’قرآنی خدمات‘ اور یہ ’انقلابی اسلام‘ محمد رسول اللہ ﷺ کے کام کی چیزیں ہیں یا ان کے دشمنوں کے کام کی؟ (ختم شد)

۵۸ طلوع اسلام، نومبر ۱۹۷۶ء، ص

اگر آپ سمجھتے ہیں کہ

ؐ محدث دفاعِ دین کے سلسلے میں نمایاں کردار ادا کر رہا ہے؟

ؐ محدث کے ذریعے امت مسلمہ کی درست سمت میں رہنمائی کی جا رہی ہے؟

ؐ محدث کے مضامین علم و تحقیق کے بلند معیار پر پورے اُترتے ہیں؟

ؐ محدث کے مطالعے سے آپ کی علمی معلومات میں قابل تدریض اضافہ ہوتا ہے؟

ؐ تو پھر محدث، کو ہر اہم جگہ تک پہنچانے کے لئے اپنے حصہ کا فرض ادا کجئے

آپ کی صرف ایک فون کال یا SMS پر محدث کا تازہ شمارہ یا نمونہ

کے سابقہ شمارے مطلوبہ پتہ پر مفت ارسال کئے جاسکتے ہیں۔

0333-4244434